



**PRIM'AWLA TAL-QORTI ĊIVILI**  
**IMHALLEF**  
**ONOR. CHRISTIAN FALZON SCERRI**

**Seduta ta' nhar il-Ġimgħa, 22, ta' Ottubru, 2021**

**Rikors Maħluf Nru: 688/2021**

***HSBC BANK MALTA P.L.C.***

**V.**

***JUSTIN MICALLEF GRIMAUD***

**Il-Qorti:**

1. Din hija sentenza finali dwar it-talbiet kollha tal-*HSBC Bank Malta p.l.c.*, wara li giet ippreżentata nota ta' ammissjoni għalihom min-naħa tal-konvenut;

***Dahla***

2. B'rikors maħluf imressaq fis-**16 ta' Lulju, 2021**, il-bank rikorrenti fisser li huwa sellef l-ammont ta' €138,286 lil Justin Micallef Grimaud b'kuntratt tal-24 ta' April, 2009 u dan wara li nħarġitlu *sanction letter* fil-11 ta' Frar, 2009. Il-bank rikorrenti jgħid li l-konvenut għandu jħallsu s-somma sħiħa ta' €124,029.78 maqsum hekk: (i) €115,257.38 bħala bilanċ mill-ammont misluf lilu; u (ii) €8,772.40 bħala mgħax li laħaq ingema' sat-22 ta' Ġunju, 2021. Barra minn dan l-ammont, il-bank

rikorrenti jgħid li jrid ukoll li jgħbor mingħandu l-imgħax legali mit-23 ta' Ġunju, 2021 sad-data tal-ħlas kollu tad-dejn;

3. Minkejja li l-konvenut ġie mitlub iħallas d-dejn tiegħu, anke permezz ta' ittra uffiċjali tat-28 ta' Ottubru, 2020, dan baqa' ma ħallasx kollox. Minħabba f'hekk, il-bank rikorrenti fetaħ din il-kawża u talab lil din il-qorti:

*«i. Tiddikjara li l-konvenut Justin Micallef Grimaud huwa debitur fil-konfront tal-Bank attur fis-somma ta' mija u erbgħa u għoxrin elf, u disgħa u għoxrin Ewro u tmienja u sebgħin ċenteżmu (€124,029.78), dovuta fuq kif fuq spjegat, oltre l-imgħax legali ulterjuri mit-23 ta' Ġunju 2021 sad-data tal-pagament effettiv a tenur tal-artikolu 1142 tal-Kap 16 tal-Liġijiet ta' Malta;*

*ii. Tikkundanna lill-istess konvenut Justin Micallef Grimaud iħallas lill-Bank attur l-imsemmija somma ta' mija u erbgħa u għoxrin elf, u disgħa u għoxrin Ewro u tmienja u sebgħin ċenteżmu (€124,029.78), dovuta fuq kif fuq spjegat, oltre l-imgħax legali ulterjuri mit-23 ta' Ġunju 2021 sad-data tal-pagament effettiv a tenur tal-artikolu 1142 tal-Kap 16 tal-Liġijiet ta' Malta;*

*Bl-ispejjeż, inkluzi dawk tal-ittra uffiċjali datata 28 ta' Ottubru 2020, u tal-mandati ta' sekwestru fl-istess ismijiet premissi ipprezentat kontestwalment ma' din il-kawża, kontra l-konvenut li huwa minn issa ingunt għas-subizzjoni.»*

4. Il-konvenut ġie notifikat bir-rikors maħluf fil-**31 ta' Awwissu, 2021** (ara paġna 35 tal-atti) u għażel li ma jdaħħalx risposta maħlufa;
5. Fis-seduta tat-**22 ta' Ottubru, 2021**, il-konvenut deher għas-seduta u pprezenta nota ta' ammissjoni quddiem il-qorti għat-talbiet tal-bank rikorrenti. Din in-nota taqra hekk:

*«Nota tal-konvenut Justin Micallef Grimaud ID 398780(M)*

*Li permezz tagħha qiegħed jammetti t-talbiet kif dedotti.»*

6. Dakinhar stess il-partijiet qablu li l-qorti tista' tagħti s-sentenza minnufih;

### ***Fatti***

7. B'*sanction letter* maħruġa fil-11 ta' Frar, 2009, il-bank rikorrenti aċċetta li jsellef lill-konvenut is-somma ta' €138,286 (ara paġni 15 sa 21). Skont il-kundizzjonijiet tal-għotja tas-self, il-konvenut kellu jaqta' s-self billi jwettaq 420 pagament ta' €585.86 kull xahar;
8. Dan is-self ġie mwettaq b'kuntratt tal-24 ta' April, 2009, fl-atti tan-Nutar Reuben Debono (ara paġni 6 sa 14 tal-atti);
9. Skont rendikont meħmuż mar-rikors maħluf jirriżulta li l-konvenut ma kienx qiegħed iżomm mal-programm ta' ħlasijiet maqbul minnu mal-bank rikorrenti (ara paġni 22 sa 28 tal-atti);
10. B'ittra uffiċjali tat-28 ta' Ottubru, 2020 (ara paġni 29 u 30 tal-atti), il-bank rikorrenti wissa lill-konvenut li huwa kien ħa jitlef il-benefiċċju taż-żmien u ser jibda jeħel l-imgħax bir-rata ta' 8%, jekk sa żmien ħmistax-il jum huwa ma jagħmilx tajjeb għall-pagamenti kollha li kien waqa' lura fihom;
11. Aktar tard, fis-16 ta' Lulju, 2021 saret din il-kawża;

### ***Konsiderazzjonijiet***

12. Il-kawża li għandha quddiemha din il-qorti hija dwar radd lura ta' flus mogħtija mill-bank rikorrenti lill-konvenut, li baqgħu ma ġewx mgħoddija lura. Minbarra dan, il-bank irid jgħbor ukoll l-imgħax li ngema' fuq il-kapital minħabba li l-konvenut ma ħallasx fiż-żmien maqbul;

13. Illi l-konvenut ippreżenta nota waqt is-seduta tal-lum, fejn fiha huwa ammetta għat-talbiet kollha mressqa mill-bank rikorrenti;
14. Bil-liġi, skont l-**artikolu 693 tal-Kap 12 tal-Liġijiet ta' Malta**,  
  
*«Kull ammissjoni ta' fatt, sew bil-miktub kemm bil-fomm, magħmula fil-qorti kemm barra mill-qorti, tista' tittieħed bħala prova kontra l-parti li tagħmilha.»*
15. Dwar l-ammissjoni, il-Qorti tal-Appell qalet fis-sentenza tagħha **Kimberley Joy Agius v. Direttur tas-Sigurtà Soċjali** deċiża fis-6 ta' Ottubru, 2010,  
  
*«Illi, kif deċiż, skont il-liġi tal-proċedura, l-ammissjoni hija regina probationum u biżżejjed biex il-każ jingħalaq. Ara "Carmelo Bonnici nomine -vs- Ronald Farrugia et", Appell Ċivili, 26 ta' Ottubru, 1970.»*
16. Ta' min jingħad ukoll, li l-ġurisprudenza tgħidilna li meta qorti jkollha quddiemha ammissjoni tal-konvenut hija trid timxi billi tilqa' t-talbiet attriċi u mhux li tiddikjara li l-mertu huwa eżawrit (ara **Maria Grima v. Alfred Attard et** deċiża mill-Qorti tal-Appell fis-6 ta' Ottubru, 2020);
17. F'dan il-każ, il-qorti rat l-ammissjoni tal-konvenut, li biha ddikjara li t-talbiet tal-bank rikorrenti għandhom jintlaqgħu eżatt kif mitluba. Għalhekk, la hemm qbil min-naħa tal-konvenut li joqgħod għat-talbiet tal-bank rikorrenti, allura l-qorti m'għandhiex għalfejn toqgħod tidħol biex tagħrbel dwar is-siwi tat-talbiet imressqa mill-bank rikorrenti. Dan hu hekk għaliex, *confessus pro iudicato est, qui quodammodo sua sententiae damnatur* – li maqlub għall-Malti tfisser – li dak li jammetti waqt il-proċess jikkundanna lilu nnifsu u għalhekk jiġi li jiddetta s-sentenza tiegħu stess;
18. Il-qorti ttemm billi tgħid li din is-sentenza qiegħda tingħata b'ħarsien mat-terminu ta' disgħin jum imsemmi fl-**artikolu 219A tal-Kap 12 tal-Liġijiet**;

## ***Deċiżjoni***

Għaldaqstant għar-raġunijiet fuq imsemmija din il-qorti qiegħda taqta' u tiddeċiedi din il-kawża billi **tilqa'** t-talbiet kollha kif imressqa mill-bank rikorrenti, bl-ispejjeż kollha jitħallsu mill-konvenut, magħdud magħhom ukoll l-ispejjeż marbuta mal-ittra ufficjali tat-28 ta' Ottubru, 2021 u l-mandat ta' sekwestru.

---

**Christian Falzon Scerri**  
**Imħallef**

---

**Mary Josephine Musu**  
**Deputat Registratur**